

(११)

लीन्हि लाय उर जनक जानिकी । पाहुनि पावन प्रेम प्राण की ।
उर उमंगियो अबुंधि अनुरागू । भोरी भई सुधि जन अपान की ।
भयो भूप मनु महूं प्रयागू । निरखि प्रिया करुणा निधान की ।
सीय सनेह बटु बाढ़त जोहा । विसरी सुधि सु विदेह बान की ।
तापर श्रीराम प्रेम शशि सोहा । मिटी महा मरियाद ज्ञान की ॥

कृपा निधान साहिब मिठा फरिमाईनि थाः बोलिणा सति
श्रीवाहगुरु ! साहिब कृपालु वर्णनु था कनि त प्रभू श्रीरघुनन्दन
साई चित्रकूट पर्वत ते बृजमानु आहिनि । श्रीअयोध्या मां श्रीभरत
लाल ऐं मिथिलापुर मां महाराज श्रीमिथिलेश उते आया
आहिनि । उहो मिलणे जो आनन्दु भी अकथनीय थियो । पर
कृपा निधान साहिब मिठिड़नि खे त पंहिजा मिठिड़ा मालिक ई
प्यारा आहिनि । संदनि हृदयु सदां उन्हनि जी मधुर कीरति ऐं
लीला चरित्र जो अभिलाषी आहे । साहिब उन्हीय समाज में ई
मगनु आहिनि । जिते श्रीजू महाराणी पंहिजी मिठी मायड़ी सुनयना
महाराणी अ सां गढ़िजी उन्हनि जे देरे में आया आहिनि ।

अमड़ि मिठी बन वासी वेश धारणी पंहिजी लादुली ब़ची अ खे
सनेह में भिज़ी पंहिजे स्थान ते वठी आया आहिनि । साहिब
मिठी बि नंढिड़ी ब़ालिड़ी अ जे रूप में पोयां पोयां डोड़ंदा था
वजनि । उते श्रीजनक महाराज अपार उत्कण्ठा सां अखिड़ियूं
पाए वेठो आहे त मुंहिजो लादुलो लालु जंहि बचपन में रिषियुनि
मुनियुनि जे वृत खे धारणु कयो आहे सो केदी महल ईंदो,
जंहि मुंहिजी वंश जी कीरति पताका ऊंची फहराई आहे ।
जंहिजो निर्मलु जसु अनन्त बृह्मण्डनि में गाइजी रहियो आहे ।
सेभेई मुक्त कण्ठ सां 'धन्यु श्रीजनक नन्दनी' 'धन्यु श्रीमिथिलेश
कुमारी, धन्यु श्रीसीय देवी, धन्यु स्वामिनी साकेताध्वेशरी' चई
रहिया आहिनि । धन्यु आ उहा राजकुमारी जंहि पंहिजे प्राणनाथ
जे अनन्य अनुराग में देव लोक खां सरसु सुखनि खे पेर जी
ठोकर सां परे करे छदियो ऐं बनवास जे अनेक कशालनि खे
गले जो हारु करे ज़ातो । अहिड़ी पतिवृताउनि जी सरिताज
स्वामिनी अ जी सदाई जै हुजे । देव कन्याऊं आकाश गंगा जे
कण्ठे जे घुमंदे स्वामिनि महाराणी जो सुजसु थियूं गाइनि ।

अहिड़ी मुंहिजी महारपुरुषु बचिड़ी, मुंहिजी जीवन मूड़ी, मुंहिजी
सनेह सरजीवनी सुवनि सभागी केदी महल ईदी । अलाए छे
देवी सुनयना एदी देरि लाती आहे । पर वेचारी सुनयना जो
वसु नाहे । उते श्रीकौशल्या देवी अनंत दुख जे प्रवाह में वही
वेई हून्दी, उनखे धीरजु धराईदी हून्दी इन करे देरि कई
अथसि । पर हाय ! मुंहिजा प्राण व्याकुल थी रहिया आहिनि ।
हूंअ त मां मिथिलापुर में होसि ऐं बचिड़ी श्रीअयोध्या में हुई त
जींअ तींअ धीरजु थे धारियुमि पर हाणे चित्रकूट में हिकई हंधि
मुंहिजी बचिड़ी ऐं मां आहियूं त बि मिलण में एद्रो समयु पइजी
वियो आहे । बचिड़ी अ जे दर्शन लाइ मुंहिजा नेण रोई रहिया
आहिनि, मुंहिजा प्राण वार वार पुकारे रहिया आहिनि, मुंहिजो
साहु सट्रे रहियो आहे, मुंहिजी दिलि दीवानी थी पई आहे
बचिड़ी अ जी राह तकींदे ।

उन्ही अ समय श्रीसुनयना अमड़ि श्रीराम हृदय हंसणी
(मधुर मरालिका) खे पाण सां वठी आई । आगमन जी चहल
पहल बुधी जनक महाराज बाहिरि आयो, कुटिया जे दर ते ई
पंहिजो दिलबरु बचिड़ो बनवासी वेष में ईदो दिठाई । पर

धीरजवान जनक महाराज खे काई व्याकुलता न थी, पाण
हृदय में अनन्त हर्षु थियो, शरीर शिथलु थी वियुनि, गलो
भरिजी वियुनि ऐं नेत्रनि मां अश्रु वहण लगनि, ज़िबान कुछ बि
चवण में असमर्थ थी वियनि । हथिड़ा हुब में तड़िफण लगा त
पंहिजी शीलवान ब़ारिड़ी अ खे गोदि में खणी गले सां लगायां ।
पेर डुक पाइण लाइ सिकण लगा । पर शिथिलता करे बाबा
जनकराजु पत्थर जी मूरति बणिजी ब़ारिड़ी अ खे तके रहियो
हो । ओढ़ी महल सरकार उत्कण्ठा मां मिठा बाबा, प्यारा बाबा,
मुंहिजा सनेही बाबा, इयें फरिकंदड़ चपनि सां उचारे, पंहिजे
बाबा अमां जी लादुली ब़चिड़ी उकीर मां डोड़ंदी अची बाबा खे
भाकिड़ी पाती । ब़चिड़ी अ जे मधुर बोलनि ऐं किरोड़ अमृत खां
सरस ब़चिड़ी अ जे हथिड़नि गुलिड़नि जे स्पर्श ऐं नयननि जे
जल बाबा खे सुरजीत कयो । श्रीजनक महाराज सनेह में
गद् गद् थी वियो । जियं लखनि वरिहियनि जी कठिन तपस्या
करण वारे तपस्वी अ खे तपस्या जे सिद्धि थियण जी ऐं फल
मिलण जी अद्भुत प्रसन्नता थींदी आहे, उन खां बि अनन्त
गुणा वधीक आनन्दु श्रीजनक महाराज जे हृदय में पंहिजी
मिठी ब़ालिका खे गोद में करे प्राप्त थियो । जियं मृतक खे

प्राण, अंधे खे अखियूं, कंगाल खे इन्द्रपुरी ऐं बुखिए खे अमृत
भोजनु मिले उन खां बि घणो आनन्दु मिलियो मिठे बाबा खे
श्रीजू सां मिलण में ऐं श्रीजू बचिड़ीअ जो चन्द्र वदनु निहारे ।
साहिब मिठा फरिमाइनि था श्रीमिथिलेशु महाराजु श्रीजू बालिड़ीअ
खे छा थो समुझे ? श्रीविदेह महाराज जा प्राण प्रेममयी आहिनि,
उन्हनि प्रेममयी प्राणनि जी प्रीतम, मिठी पाहुनी मधुर महिमानु
आहे श्रीजानकी । आहे त संदनि सनेह जी निधी पर हिन वक्त
संदनि वटि महिमानु थी आई आहे । रुगो ब घड़ियूं संदनि वटि रही रघंदी
। जंहि दर्शन विछोह में पलिक बि कल्प वांगे हुई
उन्हनि जे दर्शन खो सवाइ बेवसि थी वेठो रहंदुसि । वरी
बननि जा कष्ट मयी दृष्य अखियुनि अगियां फिरी था अचनि ।
मुखड़ो तेज संतोष क्रांति सां भरिपूरु अथनि पर अजु चइनि
महीननि जी बनिड़े जी स्मृति व्याकुल थी करेनि । कदहीं पेटु
भरे भोजनु न कयो अथनि, दींह जो पंधिड़ो, राति जो पृथ्वी अ
ते अपूर्ण आरामु, कदहीं त सजो दींहु निर्जल रहिणो पवे ऐं
जेकदहीं कुछु मिले त बि कोड़नि कसारनि फलनि जे रूप में ।
कदहीं त सजो दींहु घुमंदे पलक लाइ बि वणिकार जो विश्रामु
न मिले । लुकुनि, झोलनि, वर्षा, ठंढी हवाउनि खे यादि करे

बाबा जो हृदय ज़णु विदीर्ण थी रहियो आहे । वरी ब़चिड़ी अ
जो उत्साह, मुखारिविन्द जी प्रसन्नता, पति चरणनि में अनुरागु
यादि करे सनेह में उन्मति थी ब़चिड़ी अ खे हृदय सां चम्बुड़ाये,
मस्तकु सिंघी मन ई मन में आशीशूं दियण लगा । 'ब़चिड़ी
वैदेही तुंहिजो सुहागु भागु सदा अविचलु रहंदो ।' जेतोणीक
बाबा जे अखिड़ियुनि प्राणनि में सदा ब़ालिड़ी अ जी मधुर
मूरति वसी रही आहे तदहीं बि प्यास अहिड़ी अथनि जियं
तमामु प्यारो अतिथी चिरकाल खां पोइ मिलंदो आहे त मनु
मस्तु थी वेंदो आहे उनखे खाराइण, प्यारण, सुख पहुचाइण में,
'हीय घड़ी दुर्लभु आहे, सुखी कयां सज़ण खे जीअ प्राणनि
सां,' जनकु महाराजु बि इयें मगनु आहे । प्रेम में ज़णु बांवरो थी पियो
आहे, हृदय में अनुरागु जो समुद्र उमिड़ी रहियो अथसि ।
स्वामिनि महाराणी अ जो मुखड़ो चन्द्रमा समान उजालो आहे,
श्रीजनक महाराज जो हृदय अनुरागु जो समुद्र आहे, मुखचन्द्र
खे दिसी उछिलूं थो खाए । बिन्हीं खां पाणु विसिरी वियो आहे ।
तोड़े श्रीजू जो पूर्ण गहिरो सनेहु प्राणनाथ में आहे पर तदहीं बि
सर्वगुण रसिन में पूर्ण आहिनि । वात्सल्य रस में बि भरिपूरु
आहिनि । बाबा जे प्रेम मयी गोद पाए क्रोड़ वैकुण्ठ खां बि

वधीक सुख में मगनु आहिनि । वरी व्याकुलता जे समय सनेहियुनि
जो मिलणु विशेष स्वाद वारो थींदो आहे । न जनि न कनि त
को चित्रकूट में बाबा सां मिलणु थींदो, हींअ ओचितो एदो परे
पीहर जे परिवार सां मिलणु थींदो ।

बन दे अचण वक्त महाराज रघुनन्दन देव चयो त प्राण
प्रिया तवहां सुकुमार आहियो, बन जी तकलीफ कीन सही
सघंदो । सरकार चयो त हा प्रभु ! असां सुकुमार आहियूं ऐं
तवहां कठोर, छा असां ब आहियूं छा । हिकु प्राण, हिकु दिलि
मनु, हिक चित चेष्टा, भावना, इच्छा, संकल्प, उथणु, विहणु,
खाइणु, पियणु, पहिरणु, निहारणु सभु त हिकु आहे पोइ प्रीतमु
तपस्वी ऐं असां राणी थी महिलनि में कींअ घारे सघंदासूं; वरी
पिता जी आज्ञा बि गटु मिली । सखी कोकिल बि चवे थी त
'महर्षि श्रीराम, सीय चेली' पोइ अलगि कींअ रहिबो ।

श्रीजनक महाराज जी मति प्रेम में भारी थी पई आहे ।
जेको सर्वज्ञ ऐं वदी तपस्या वारनि खे बि उपदेश थो दिऐ,
सिद्धिता ते रसाइण वारा आहे ऐं सावधान करण वारो आहे सो

अजु पाणु भुलाए वेठो आहे । इहो आहे युगल सरकार जे सनेह
जो नशो जंहि विदेह खे बि स्नेह में विदेहु करे छदियो आहे ।
जनक महाराज जो मनु जणु श्रीप्रयाग राजु आहे ऐं जिंय उते
टिनि नदियुनि जो संगमु आहे तियं हिति बि वात्सल्य रस जी
यमुना करुणा रसजी गंगा ऐं शांति रस जी सरस्वती अ जो
संगमु आहे । ब नदियूं वेग सां वही रहियूं आहिनि ऐं टीं शांति
आहे । श्रीसरकार जो बनवासी वेशु दिसी व्याकुलिता में करुणा
रस जी गंगा थी उमिड़े । वरी नंढिड़ी अवस्था ऐं दृढ़ता ऊंची
दिसी वात्सल्य रस जी यमुना थी उछिलूं खाए । वरी श्रीराम
प्राणवल्लभा साकेतईश्वरी समुझी शांति रस सरस्वती थी उमिड़े
त धीरजु थो अचे न त जेकर वात्सल्यु करुणा में वही वजे ।
उन साहिब जी प्राण वल्लभा आहिनि जंहि मुंहिजो ज्ञानु भुलाए
मूं खे पहिरीं नज़र में ई प्रेम जो मधुरु दानु दिनो । पंहिजे
स्वामी अ सां गदु आहिनि, पंहिजे प्रीतम जा अत्यन्त प्यारा
आहिनि, समर्थ साहिब श्रीराम जा हृदयेश्वर आहिनि इन करे
भरोसो आहे त बन में को बि कष्टु न ईदो । श्री राम मूरति कृपा
मयी आहे । जंहि प्रभु अ जो जड़ चेतन ते क्यास ऐं कृपा जो
स्वभावु आहे तंहिजो पंहिजी प्राण प्रिया में केदो न अनुरागु

हून्दो इहो सोचे श्रीजनक महाराज जो मनु ठरी पियो ।

साहिब मिठा बुधाइनि था त प्रयाग में त्रिवेणी त आहे पर
अक्ष बटु भी आहे । श्रीजू महाराज जो मधुरु सनेहु अक्ष बट वांगे
आहे । जियं बाबा जो अनुराग समुद्र उथिलियो त सनेह जो बटु
बि वधंदो दिसी जनक महाराज सोचियो त हिन आनन्द खां
मथे विदेह कैवल्य जो सुखु कींअ थींदो, इन करे उहो ब्रह्म
सुखु ऐं उनजी चाह हमेशा लाइ लुढ़ी वेई जियं लोमशु
प्रलय जे जल में ।

उन श्रीजू जे सनेह रूप अक्षवट जे हिक सुन्दर पते ते
श्रीराम प्रेम रूपु बालु मुकुन्द शोभा थो पाए । श्रीजू जो सुहागु
आहे प्यारो श्रीरामु, उहो मुंहिजो दिलबरु दामादु आहे, पर ब्रह्म
आहे परमेश्वरु आहे इन करे त प्यारो आहे ई पर श्रीजू में मधुर
ममता वारो आहे ऐं सरकार लाइ अनन्तु आदुरु ऐं अनुरागु
अथसि इन नाते सां घणो प्यारो थो लगे । उन श्रीराम प्रेम रूप
बाल मुकुन्द जे हृदय में नंढ़िड़ी श्रीजू बृजमानु आहिनि; श्रीजनक
महाराज जा नेही नेण उते वजी खुता । ज्ञान जी महिमा मर्यादा,
ब्रह्मज्ञान जी तार बि टुटी वेई । जेकी ज्ञान जी महिमा मर्यादा
जे पारि आहे उहो दिसी ठरी पियो । पारि आहे प्रेमु, प्रेम जी

गोद में युगल सरकार बृजमानु आहिनि उन आनन्द खे प्राप्त
करे विदेह कैवल्य जी महानता सभु भुलिजी वियसि । ज्ञानु
फलु, भक्ति फूलु ऐं प्रेम रसु आहे, युगल जे सचे अनुराग जे
प्रवाह में सभु वही विया । प्रेम में मगनु थी युगल खे लाद
लदाइण लगो । साई अमां युगल खे भोजन खाराए मंगल गीत
गाइण लगा ।

मिठिड़े बाबल साई अमां जी सदाई जै ॥